

፪ይ ሰንበት ዘትንሣኤ

ሚያዝያ 25 2012 ዓ.ም (5/03/2020)

መዝሙር፡ ወበእኩድ ሰንበት. ።



አብታ ቀዳመይቲ መዓልቲ ሰንበት ማርያም መግደላዊት ናብ መቓብር አንጊሃ ገና ጸልማት እንከሎ ከይዳ፤ እቲ እምኒ ካብ አፍ መቓብር ተፈንቂሉ ረኺባቶ፤ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፤ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፤ ክልቲአም ብሓንሳብ እናጎየዩ ከለዉ፤ እቲ ካልእ ረድኢ ኢየሱስ ዘፍቅሮ ንጴጥሮስ ቀዳምዎ በጽሐ።

ንባባት፡ ቈላ 3፡6-13፤ ራእ 5፡11-14፤ ግ.ሓ. 5፡27-41፤ ዮሐ 21፡1-19

ስብከት፤ “ንግሩ ለእግዚአብሔር ምሕረቶ፤ ወመንክሮሂ ለእንላ እመ ሕያው፤ እስመ ሰበረ ኖጋተ ብርት” ምሕረት እግዚአብሔር ንገሩ፤ ጥበቡ ኸአ ንደቂ ሰብ፤ መዓጹ ሓጺን ስለ ዝሰበረ፤ መዝ. 106።

አብ ወርኒ ጥቅምቲ 29 1942 ናይ ዓዲ እንግሊዝ ቀዳማይ ሚኒስቴር ዝነበረ ዊንስቶን ቸርችል አብ ሓደ ቤት ትምህርቲ ንእሽቶይ እንከሎ ዝመሃኑአሉ ዝነበረ ንዝምረቕ ዝነበሩ ዘረባ ከስምዕ ተዓዲሙ። አብቲ ጊዜ እቲ ውግእ ምስ ዓዲ ጀርመን ይቕጽል ነሩ። ጀርመናውያን አብ አፍደገ ዓዲ እንግሊዝ በጺሑም መዳፍዕ አብ ከተማታት ይወርድ ነሩ። አብዚ ጊዜ እዚ ቸርችል ዘስምዖ ዘረባ ሓደ ካብቲ ብሓቂ ዓቢ ዘረባ እዩ ነሩ። አብ ዘረብኡ “ጨሪሽና አይንምብርከኸን አይንሕለልን ኢና፤ ጨሪሽና ኢድና አይንህብን ኢና ዓቢ ይኹን ንእሽቶይ ገፍሕ ይኹን ጸቢብ ጨሪሽና አይንምብርከኸን፤ አብ ክብርን ጽቡቕ ዋጋ ዘልኦ እንተ ዘይኮነ አይንምብርከኸን ኢና። ንሓይሊ አይትፍርሑ፤ በዚ ግዙፍ ሓይሊ ጸላኢ አይትርዓዱ” እናበለ ንህዝቡ ጸኒዖም ተስፋ ከይቆረጹ ከምዝዋግኡ ገርዖም። ነኺስካ ነቲ ሕጂ ጸልማት ኮይኑ ዝርአየካ፤ ዘይስገር ከቢድ ኮይኑ ዝርአየካ፤ ዝክእለካ ገርካ ዘይሰልጥ ኮይኑ ዝርአየካ ንኹሉ ተስፋ ከይቆረጽካ አማዕዲኻ ርኢኻ ጸኒዕካ ምቕጻል አብ ዓወት የብጽሓካ።

ቸርችልአብ ፪ይ ውግእ ዓለም ከም “ናይ ዓዲ እንግሊዝ ብርቱዕ ተዋጋኦይ”፤ ካብ ዝበሎ ምንቕ ዘይብልን ጽኒዑ ዘጽንዕ ከም ሓደ አብነታዊ መራሒ ተራእዩ። ድሕሪ ውግእ ግን እቶም ተቋወምቱ ከም ሓደ ጸማም ዘይሰምዕ ናተይ ጥራሕ ዝብል ገርም ስለ ዘቕረብዎ ፖሎቲካዊ ህቡብነቱ ጠፊኡ አብ ምርጫ ተሳዒሩ ብ1940 ካብ ስልጣኑ ወሪዱ። ፖሎቲካዊ ዓለም ከደይበካን ከውርደካን ጊዜ አይወስደሉን እዩ። ብዙሓት ጀጋኑ አብ ምምራሕ ፖሎቲካ ኮይኖም ዝርአዩ ዝነበሩ አብ መጨረሻታ ግን ከም ጸገም ዓደምቲ አዕነውቲ ኮይኖም ዝቕተሉ ገለስ አብ ቤት

ማእሰርቲ ዝበልዩ አለዉ እዚ እዩ ዓለማዊ ስልጣን ክሕደት ጥልመት ተስፋ ቁርጻት ዝበዝሑ። አብ ክብሪ ዓለም ጥራሕ ዘድሃበ ስልጣን መወዳእታኡ ውርደትን መከራን እዩ።

አብ ሕይወትና ብዙሕ ጊዜ ተመሳሳይ ኩነታት ገጢሙና ይኸውን እዩ። ገለ ሰባት እሙናት አብ ኩሉ ጊዜ ዘይልወጡ ፈተውትና ደገፍትና ኮይኖም ክሳብ መጨረሻታ ዘይክሕዱ ኮይኖም ክርአዩና ይክአል አብ ገለ እዋን ምሳና ጸኒሖም ሰምና እና አካፍኡ ቀንዲ ጸላእትናን ክሰቕሉና ዘይከብዶም ኮይኖም ከም መለኸትን ንብዙሓት ዕንቅፋት ከምዝኾና ገሮም ክርእዩና ይኸእሉ እዮም። ሰባት ክጠልሙ ክኸሕዱ ጊዜ አይወስደልናን እዩ።

እዚ ዝበርቶ ወቐሳ ዝኸውን ነፍስ ወከፍና ናይ ባዕልና ፈረድትን ወቐስትን ክንከውን እንከሎና እዩ። ንርእስና ከመይ ንርእያ ወይ ንፈርዳ። ብርግጽ አብ ዝበልካዮ ምጽናዕን ወሳኒ አብ ዓላማ ምዃን ጽቡቕ ነገር እዩ። አብ ሓደ ውሱን ዓላማ ጸኒሕካ መአዝንካ ከይቐየርካ ሓሳብካ ከይቐየርካ ምቕጻል ዝመስልዎ የለን። ብአንጻሩ ኸአ ናይ ካልእ ሓሳብ ምውሳድ ንኸልኦት ክትሰምዕ ፍቓደኛ ምዃን ከምኡ አድላዩ እንተ ኹን ዓላማኻን መምርሒኻን ከይቐየርካ ዘተ ምግባር ዓቢ ፍረ አልኦ። እቲ ጸገም ዝመጽእ ንክልቲኡ ፈላሊኻ ዘይምርአይ እዩ።

እዚ ካብ ንኸልኦት ክተሓጉስ ወይ ክትከስብ ኢልካ ኢድካ ምሃብ “Giving up” ፍሉይ እዩ። ኢድካ ምሃብ ምምራኽ ንሕመቕ ወይ ተስፋ ምቕራጽ እዩ። አብ ሕይወትና ንዝቐለለ መገዲ ክንወስድ ምእንቲ ኢድና ንህብ ዲና? ንተስፋ ቁርጻት ኢድና ንህብ ዲና? ተስፋ ክንቆርጽ ብዙሕ ጊዜ ከምፈተና አብ ዝተፈላለዩ አጋጣሚ ይመጽአና እዩ። አብ ገለ እዋን ጽቡቕ ንገብረ ዘሎና መሲሉና ኢድና ንህብ ኢና። እቲ ምኽንያት ብዙሕ ክከውን ይኸእል እዩ።

ኢድካ ምሃብ ወይ ተስፋ ምቕራጽ ናይ ሰይጣን ግብሪ ክኸውን ይኸእል እዩ። ሰይጣን ንኢየሱስ አብተን ሰለስተ ፈተናታት አብ በርኻ አርብዓ መዓልትን ለይትን ምስ ገበረ ካብቲ ህዝባዊ አገልግሎት ከታርፎ ኢሉ አብ ዝፈተነሉ ነዚ ኢድካ ምሃብ መገዲኻ ምቕያር ኮታስ ዓላማኻ ምቕያር ዝኾነ ፈተና አቕራብሉ እዩ። ኢየሱስ አብ መስቀል ክመውት እንከሎ እታ ናይ መጨረሻታ ፈተና ካብቲ ምስ አብኡ ዘለዎ ርክብ ተስፋ ብምቕራጽ ከፈላልዮ ፈቲንዎ። ኢድካ ምሃብ መገዲኻ ምቕያር አብ ገለ እዋናት ክሳብ አብ ጥፍኦት ነፍስና ዘብጽሕ ክኸውን ይክአል እዩ። ካብ ሕጂ ንድሓር አብቂው እዩ አይትዛረቡኒ እናበልና ተስፋ ቍርጻት ዝመልኦ ቃላት ነውጽእ። ንሰባት ካብ ልበይ ካብ ሕይወተይ አውጺኤዮም ንብል። እዚ ኹሉ ናይ ሓደ ክርስትያን ዝብሎ አይኮነን። ክርስትያን ዘይሕለል ተስፋ ዘይቆርጽ ኩኖ ሞት ሕይወት አሎ ኩኖ መስቀል ትንሣኤ አሎ ኢሉ ዝአምን እዩ።

ካልእ ኢድካ ምሃብ ከአ አሎ። አብ ልዕሊ ካልኦት ጽቡቕ ከይትገብር ኢድካ ምሃብ። ብዙሓት ወለዲ አብዚ እዋን ካብ ደቆም ኢዶም ዘልዕሉ አለዉ። ብዙሓት ሰብ ቃል ኪዳን ብዝተፈላለዩ ምኽንያት አብ ክንዲ ንፍልልያቶም አብ መአዲ ዘተን ምርድዳእን ከምኡ አብ ክመኽርዎም ዝኸእሉ አብ ከንዲ ምኻድን ካብ ኪዳኖም ሓላፍነቶም አውሪዶም ንኸፍኦት ንምፍልላይ ኢዶም ሂደም ዝነብሩ አለዉ። ብዙሓት ስድራታትን ከምኡ አዕሩኽን ቤተ ክርስትያን ካብ ምኻድ ዘቐረጹ ኢዶም ዝሃቡ አለዉ ወይ እውን ሃይማኖት ዝሓደጉ ወይ አብ መንፈሳዊ ሕይወቶም ወላ እውን ንአምላኽ ካብ ሕይወቶም ዘውጽኡ አለዉ።

እግዚአብሔር ግን ጨሪሹ ወላ ወላ አይሓድገናን እዩ ካብ ምፍቃርና አቋሪጹ አይፈልጥን። ወላ ንኹብልል ካብኡ ንርሓቕ ንኸሓዶ ካብ ምፍቃርና ደው አይብልን እዩ። እዚ እዩ ናይ ሎሚ ወንጌል ዘመሓላልፎ መልእክቲ። እግዚአብሔር ወላ እውን እቲ ዝኸፍኦ ኃጢአት ንግበር ካብ ምፍቃርና ካብ ምሳና ምኻን አይቅይርን እዩ።

አብዚ ዝተነበ ወንጌል ንገለ ካብ ሓዋርያቱ ብሓንሳብ እንከለዉ ድሕሪ ትንሣኤኡ ከም ዝተራእዮም ነንብብ። እቲ ኩነታት ኣብ ገምገም ባሕሪ እዩ ኮይኑ፤ እዚ ነቲ ኣብ ኦሪት ዘፍጥረት ዘሎ ካብቲ እግዚአብሔር ካብቲ ብማዕበል ዝናወጽ ባሕሪ ንኹሎም ፍጡራት ከም ዝፈጠረን ንኣና ኸአ ካብ ጭቃ ከም ዝፈጠረ የዘኻኸረና። ማያት ቀይሕ ባሕሪ ማያት ሩባ ዮርዳኖስን ማያት ናይ ጥምቀትን ኩሎም ኣብዚ ቦታ እዚ ተመልኪቶም ክንርእዮ ይክአል።

ኩሎም ሓዋርያት ኣብ ከምገም ባሕሪ ገሊላ ተአኪቦም ነሮም። ኢየሱስ ተአኪቦም እንከለዉ ኣብ ማእከሎም ይመጽእ እዚ ኸአ ንኣና ከመይ ኢሉ ኣብ ዝኾነ እዋን ኣብ ማእከልና ኣብ ሕይወትና ከምዝመጽእ ዘመልክት እዩ። ኣብዚ ኣኸባ ሓዋርያት ምልክት መእዲ ቅዱስ ቍርባን ኩሉ እቲ ዝመጽእ ስርዓተ ኣምልኾ መስዋዕቲ ቅዳሴ ኣሎ።

ኣብዚ ርክብ እንከለዉ እዩ ኢየሱስ ንጴጥሮስ ነተን ውሩያት ሰለስተ ሕቶታት ዝሓተቶ። እዘን ሰለስተ ሕቶታት ነተን ኣብ ጊዜ ሕማማቱ ሰለስተ ጊዜ ዝኸሓዶ እየን ዝመሳሰላ። ኣብዚ እንዕዘቦ ኢየሱስ ካብ ጵጥሮስ ኢዱ ኣይሃበን፤ ወላ እውን እቲ ጉዕዞ ከቢድን ዓበይቲ ፍጻሜታት ዝተፈጸመ ይኹን ቀጻሊ ፍቕሪን ዘይሕለል ተወፋይነትን ኢየሱስ ኣብ ልዕሊ ጴጥሮስ ኣይቀየረን። ልዕሊ ኹሉ ኣብዚ ክንርእዮ ዘሎና ጴጥሮስ ንኢየሱስ ክሒድዎ እምበር ኣይጎድኦን እዚ ማለት ከኣ ጴጥሮስ ኣብ ልቡ ጌና እምነት ኣብ ኢየሱስ ነርዎ፤ ፍቕሪ ኢየሱስ ነርዎ ማለት እዩ።

ኣብዚ ክንሓስቦ እንኻእል ይሁዳ ተስፋ ቆሪጹ ዘይተሓንቀ እንተ ዝኸውን እዋ ኣብ ማእከል ሓዋርያት ተረኺቡ እንተ ዝኸውን እንታይ ምኾነ ነሩ። ኢየሱስ ምመሓደዶ ነሩ? ብርግጽ ምመሓደ ነሩ። ኢየሱስ ኣይኮነን ክሒድዎ ወይ ተስፋ ቆሪጹ ዝሓደጎ ይሁዳ ኢዩ ጠሊሙ በዚ ኸአ ካብ ኢየሱስን ካብ ርእሱን ኢዱ ሂቡ።

ቅዱስ መጽሓፍ ብምልኡ ካብ መጀመርያ ክሳብ መጨረሻታ እንተ ርኤና እግዚአብሔር ብርእሱ ሓቂ ዝኾነ ንርእሱ ይህበና እዋ ሽዑ ካባና መልሲ ከምዝጽበ ይገልጻልና። እቲ ዘገርምን ብዝበለጸ ንሓቂ ዝገልጽን እግዚአብሔር ንዝሃ ርእሱ የወፍየልና እዚ ኸአ ኩሉ ጊዜ ከይተሓለለ ዝገብሮ እዩ። ፍቕሩ መወዳእታ የብሉን ምሕረቱ ኩሉ ጊዜ እዩ ዝሀብ። ፍቕሩን ሓልዮቱን ኣብ ልዕሊና ዝገበርናዮ ኃጢአት ብዘየገድስ ንዘለዓለም እዩ። እግዚአብሔር ካባና ጨሪሹ ኢዱ ኣይህብን እዩ። እቲ “giving up” እቲ ንኣምላኽ ሓዲግካ መገድኻ ምቕያር ካልእ ጓል መገዲ ሒዝካ ካብ ኣምላኽ ምርሓቕ ብወገና እዩ።

“መወዳእታ ዘይብሉ ፍቕሪ” ክብሃል ብዙሕ ጊዜ ሰሚዕና ኢና። መማህራን ትምህርተ መለኮት ብዛዕባ እዚ “መወዳእታ ዘይብሉ ወይ ዘይሕለል ፍቕሪ” ይነግሩና እዮም። እዚ መወዳእታ ዘይብሉ ብፍቕሪ ኣብ ደቅና፣ ብዓል/ቲ ኪዳና፣ ስድራና ክነርእዮ እንደሊ እዩ። ኣብ ሕይወትና ኣብ ግብሪ እንተ ረኣናዮ ብዙሓት ካባና ነዚ መወዳእታ ዘይብሉ ፍቕሪ ዝብል ሓዲግናዮ ንሰባት ከፍቕረካ እንተ. . . እንተ ነእትወሉ። ኩሉና ንፍቕሪ ዝተፈላለየ ነናትና “እንተ” ነእትወሉ። ብሓቂ ክንዛረብ እንተ ኾና ንብዙሓት ካባና እዚ “መወዳእታ ዘይብሉ ፍቕሪ” ዝብል ዘይክአል ብሓሳብ ብዘረባ ጥራሕ ዝክአል ገርና እንርድኦ ኣሎና።

በዚ ምኽንያት ኢና ምሕረት ኣምላኽ ክንሓትት ዘሎና። ንሰውነትና ክነድሕን ኢልና ዘይኮነ ኣብ ምሕረት ኣምላኽ ኣቲና ሓይሊ ረኺብና ንኻልኦት ምሒርና ክንክእል ከምቲ ንሱ ዝመሓረና ምሒርና ክንክእል እዋ ሽዑ ኣብ ልዕሊ ካልኦት ተስፋ ከይቆረጽና ኢድና ከይሃብና ጽቡቕ ክንገብር ኢና። ብዘይ ናይ ኣምላኽ ጸጋ መወዳእታ ዘይብሉ ፍቕሪ ክተዘውትር ዳርጋ ዘይክአል እዩ። ብናይ ኣምላኽ ፍቕርን ሓይልን ኩሉ ነገር ይክአል እዩ ወላ ንኻልኦት ብዘይ ቅድመ ኩንት ምፍቃር ይክአል እዩ።

አብ መጨረሻታ አብ ቅድሚያ አምላኽ ከም ጴጥሮስ ዝገበሮ ደው ክንብል ይግብአና። አብ እግሩ ወዲቕና፤ ክንምሓርን ክንምሕርን ጸግኡን ሓይሉን ክህበና፤ ነቲ ንጴጥሮስ አብ ገምገም ባሕሪ ገሊላ ዝሃቦ ምሕረት ንኦሩ ኸአ ክህበና ንለምኖ።

ሎሚ አምላኽ ንነፍሰወከፍና ተፍቅረኒ ዲኻ/ኸ. እናበለ ይሓተና አሎ። አብ አምላኽ ዘሎና ፍቕሪ ምስ ሓውናን ሓፍትናን ዘሎና ፍቕሪ እዩ ዝውሰኖ እሞ ከመሎና ምስ ሰባት። አብ ልብና ቂምታ ጽልኢ ሒዝና እንተ አሎና ጌና ፍቕሪ አምላኽ አባና የለን ጌና ክርስቶስ ንኦሩ አይተንሥኡን አሎ ስለዚ ብልብና አብ ቅድሚኡ ተደፊእና አፍቅረካ እየ ንኸማይ ዝበሉ ክፍቅር ጸጋኻ ሃበኒ ንበሎ።

አምላኽ ነዚ የኸእለና።

አባ ንጉሠ ፍሥሓ